

ஆர்வம் பெற்று.....! 

சபைகள் வளரட்டும்!

சபைகள் விசுவாசத்தில் ஸ்திரப்பட்டு நாளுக்கு
நாள் பெருகின (அப.16: 5)



கிறிஸ்துவுக்குள் அன்பான வாசகர்கள் அனைவருக்கும்
இயேசுவின் நாமத்தில் இனிய வாழ்த்துக்கள்!

இந்த கடைசி காலங்களில் வாழ்ந்து கொண்டிருக்கும் நாம் தேவனுடைய
விருப்பத்தை நிறைவேற்றுவதில் அதிக கவனம் செலுத்த வேண்டும்.
அவருடைய விருப்பங்களில் பிரதானமானது எல்லா ஜனங்களும்
இரட்சிக்கப்படவேண்டும், சபைகள் வளர வேண்டும் என்பதே. அவருடைய
இந்த விருப்பத்தைக் குறித்தும் நாம் அதை நிறைவேற்ற என்ன செய்ய
வேண்டும் என்றும் பார்ப்போம்!

தேவனின் திட்டத்தில் சபை வளர்ச்சி

ஒவ்வொரு மனிதனும் இரட்சிக்கப்பட வேண்டும் என்பதே
மனுக்குலத்திற்கான தேவனுடைய சித்தமும் விருப்பமுமாயிருக்கிறது என்று
நாம் முதலாவதாக உணர்ந்தறிய வேண்டும் (லூக்கா 19:10; யோவான்
3:16; 2பேதுரு3:9; 1தீமோ.2:4). பூமியிலுள்ள சகல ஜாதிகளும்,
தேசங்களும் ஆசீர்வதிக்கப்பட வேண்டும் என்பதற்காக தேவன்
ஆபிரகாமை அழைத்தார் (ஆதி.12:1-3). தம்முடைய செய்தியும்
இராஜ்யமும் உலக முழுவதும் பரவ வேண்டும் என்ற தம் விருப்பத்தை
தீர்க்கதரிசிகள் மூலம் வெளிப்படுத்தினார் (சொயா 11:9; ஆபகூக் 2:14;
தானி.2:35). தேவராஜ்யம் வளரும் என்று இயேசு போதித்தார். கடுகு விதை
போலவும் புளித்த மாவு போலவும் தேவ ராஜ்யம் செயல்படும் என்று அவர்
ஒப்பிட்டார் (மத்.13:31-33). அவரை பின்பற்றுபவர்கள் அனைவரும் 'சகல
ஜனங்களையும் சீஷராக்க வேண்டும்' என்பதே அவரது இறுதி கட்டளையாக
இருந்தது (மத்.28:19; மாற்கு 16:15; லூக்கா 24:47). அப்போஸ்தலர்கள்
பூமியின் கடைசி பரியந்தமும் சாட்சிகளாய் இருந்தனர் (அப.1:8). மேலும்
ஒருநாள் வரும், அப்பொழுது பரலோகத்தில் "சகல ஜாதிகளிலும்
கோத்திரங்களிலும் ஜனங்களிலும் பாலைஷக்காரரிலிருந்து வந்து,
வெள்ளை அங்கிகளைத் தரித்து, ஆட்டுக்குட்டியானவருக்கு முன்பாக
நிற்பார்கள்" என்று வாசிக்கிறோம்! (வெளி. 7:9).

ஆதித் திருச்சபையின் வளர்ச்சி

அப்போஸ்தலர்கள் நடபடிகள் புத்தகத்தில் "வளர்ச்சி அறிக்கைகளை"
(Growth Reports) லூக்கா தேவ ஆவியினால் ஏவப்பட்டு எழுதியதை நாம்
வாசிக்கும்போது சபை வளர்ச்சியின் மீது தேவனுடைய ஆர்வம் தெளிவாக
காணப்படுகின்றது.

பெந்தெகொஸ்தே நாளன்று ஏறக்குறைய 3000 பேர் கிறிஸ்தவர்
களானார்கள் (அப.2:41). தினந்தோறும் ஜனங்கள் சபையில் சேர்த்துக்
கொள்ளப்பட்டனர் (2:47). பின்பு விரைவிலேயே சபையில் 5000 பேர்

இருந்தார்கள் (4:4). அதன் பிறகு திரளான கூட்டத்தாராகிய ஆண்களும் பெண்களும் சபைக்குள் சேர்த்துக் கொள்ளப்பட்டார்கள் (5:14), மற்றும் சீஷர்களின் எண்ணிக்கை தொடர்ந்து வளர்ந்தது (6:1, 7; 9:31; 16:5).

பல இடங்களில் “அநேகர்” (9:42; 14:21; 18:8), “அநேக ஜனங்கள்” (11:21,24), திரளான ஜனங்கள் (14:1; 17:4), “அநேகம் பேர்” (17:12) கிறிஸ்தவர்களானார்கள் என்று எழுதப்பட்டுள்ளது. இதன் விளைவாக, “தேவ வசனம் வளர்ந்து பெருகிற்று” (அப.12:24), “விருத்தியடைந்தது” (6:7), “கர்த்தருடைய வசனம் அத்தேசமெங்கும் பிரசித்தமாயிற்று” (13:49) மற்றும் “இவ்வளவு பலமாய்க் கர்த்தருடைய வசனம் விருத்தியடைந்து மேற்கொண்டது” (19:20) என்று வாசிக்கிறோம்!.

சபை எண்ணிக்கையிலும் ஆவிக்குரிய தரத்திலும் வளர்ச்சியடைய வேண்டும் என்று தேவன் விரும்புகிறார் (எபே.4:11-16). எண்ணிக்கைக்காக நாம் சத்தியத்தைத் தியாகம் செய்வதை அவர் விரும்புகிறதில்லை என்பதையும் குறிப்பிட விரும்புகிறேன் (யோவான் 17:17).

சபை வளர்ச்சியில் விசுவாசியின் பங்கு

திருச்சபை வளரவும் தேவ ராஜ்யம் விரைவில் கட்டப்படவும் ஒவ்வொரு விசுவாசியும் தன்னுடைய பங்கை நிறைவேற்ற வேண்டும் என்று தேவன் விரும்புகிறார். கீழ்க்கண்ட ஏழு காரியங்களை ஒவ்வொரு தேவனுடைய பிள்ளையும் தன்னுடைய ஸ்தல சபையிலும், ஸ்தல சபைக்காகவும் செய்யும்போது அந்த சபை ஆசீர்வதிக்கப்படும் மற்றும் ஆசீர்வாதமாக மாறும்!

1. ஜெபத்தில் உறுதியாயிருங்கள்

ஒரு ஸ்தல சபையின் ஆசீர்வாதத்திற்காகவும் வளர்ச்சிக்காகவும் ஒரு விசுவாசி செய்யும் மிகப்பெரிய காரியம் ஜெபம். 1தீமோ.2:1ல் நாம் எல்லாருக்காகவும் ஜெபம்பண்ண வேண்டும் என்றும், எபேசியர் 6:18ல் நாம் சகல பரிசுத்தவான் களுக்காகவும் ஜெபம்பண்ண வேண்டும் என்று அப.பவுல் கூறுகிறார். ஒரு ஸ்தல சபையின் வெற்றி அந்த சபை விசுவாசிகளின் ஜெபத்தில் தான் இருக்கிறது (யூத.17:8-13). உங்கள் சபை போதகருக்காக தினமும் ஜெபியுங்கள். தேவன் அவரை உறுதியத்தில் வல்லமையாக பயன்படுத்தவும், சபையை தேவ சித்தத்தின்படி நடத்த நல்ல சுகம், ஞானம், அபிஷேகம், கிருபைகளை தேவன் தரும்படியாகவும் ஜெபியுங்கள். சபை மூட்பர்கள், தலைவர்கள், விசுவாசிகள் அனைவருக்காகவும் ஜெபியுங்கள். சபையின் எழுப்புதலுக்காகவும், வளர்ச்சிக்காகவும் தினமும் ஜெபியுங்கள்.

2. சபை கூடி வருதலை விட்டுவிடாதிருங்கள்

சபை கூடிவருதலை ஒருபோதும் விட்டுவிடாதீர்கள் (எபிரெயர் 10:25; ஏசாயா 58:13). வாரத்தின் முதல் நாளை தேவனுக்கு கொடுத்து, தேவ ஜனங்களோடு ஜெபிப்பதற்கும், ஆராதிப்பதற்கும், வசனத்தை கேட்பதற்கும் முக்கியத்துவம் கொடுங்கள். ஒவ்வொரு ஞாயிறும் விசுவாசத்தோடும் எதிர்பார்ப்போடும் ஆராதனைகளில் குடும்பமாக பங்குபெறுங்கள். தேவன் உங்களோடு பேசும்படி ஜெபத்தோடு செல்லுங்கள். போதகர் பேசும் செய்திகளை குறிப்பெடுக்க நோட்டு, பேனா கொண்டுசெல்லுங்கள். தேவன் உங்களோடு பேசிய காரியத்திற்கு உடனடியாக கீழ்ப்படியு ஒப்புக்கொடுங்கள். சரியான நேரத்திற்கு ஆலயத்திற்குச் செல்ல பிரயாசப்படுங்கள். என்னை கனம் பண்ணுகிறவர்களை நான் கனம் பண்ணுவேன் என்று கர்த்தர் சொல்லியிருக்கிறார் (1சாமு. 2:30)

3. அன்பு காட்டுங்கள்

சபையில் எல்லாரிடமும் அன்பாயிருங்கள் (யோவான் 13:34). மற்றவர்கள் உங்களுக்கு எவைகளைச் செய்ய விரும்புகிறீர்களோ, அவைகளை நீங்களும் அவர்களுக்குச் செய்யுங்கள் (மத்தேயு 7:12). வார்த்தையினாலும் கிரியையினாலும் அன்பு கூருங்கள். விசுவாசிகளை உற்சாகப்படுத்துங்கள், மன்னியுங்கள், உங்களால் இயன்ற மட்டும் தேவையுள்ளவர்களுக்கு உதவி செய்யுங்கள். மனத்தாழ்மையினாலே மற்றவர்களை உங்களிலும் மேன்மையானவர்களாக எண்ணுங்கள் (பிலி.2:3). ஒருவரிலொருவர் அன்பாயிருங்கள் என்று புதிய ஏற்பாட்டில் 16 முறை கூறப்பட்டுள்ளது. சபைக்கு புதிதாக வருகிறவர்கள் விசுவாசிகளிடத்தில் தேவ அன்பை கிரியையில் காண விரும்புகிறார்கள்!.

4. ஒற்றுமையை காத்துக்கொள்ளுங்கள்

சமாதானக்கட்டினால் ஆவியின் ஒருமையைக் காத்துக் கொள்வதற்கு ஜாக்கிரதையாயிருங்கள் என்று வேதம் கூறுகிறது (எபேசியர் 4:3). ஒற்றுமை தேவனுடைய ஆசீர்வாதங்களை சபைக்குள் கொண்டு வருகிறது. ஆனால் பிரிவினை, சண்டை, பொறாமை, வாக்குவாதம் இவைகள் திருச்சபையை அழிக்க சாத்தான் உபயோகிக்கும் கருவிகள். ஆகவே சகலவித புறங்கூறுதல்கள், கோபங்கள், கசப்புகள் ஆகியவைகளை ஒழித்துவிடுங்கள் (எபே.4:31). தேவன் நமக்கு ஒப்புரவாக்குதலின் ஊழியத்தை தந்திருக்கிறார் (2கொரி.5:18). யாவரோடும் சமாதானமாயிருங்கள் (ரோமர் 12:18). சமாதானத்துக்கு அடுத்தவைகளையும், அந்நியோந்நிய பக்திவிருத்தி உண்டாக்கக்கவைகளையும் எப்பொழுதும் நாடுங்கள் (ரோமர் 14:19). சமாதானம் பண்ணுகிறவர்கள் பாக்கியவான்கள், அவர்கள் தேவனுடைய புத்திரர் என்னப்படுவார்கள் என்று இயேசு கூறுகிறார் (மத்தேயு 5:9).

5. வரங்களைப் பயன்படுத்துங்கள்

தேவன் இரட்சிக்கப்பட்ட, அபிஷேகம் பெற்ற ஒவ்வொரு விசுவாசிக்கும் வரங்களை தந்திருக்கிறார். உங்கள் வரங்களை கண்டுபிடித்து சபையின் பிரயோஜனத்திற்காக பயன்படுத்துங்கள். பார்வையாளராக இராமல் பங்குள்ளவர்களாக இருங்கள் (1கொரி.12:8-10; 1பேதுரு 4:10; ரோமர் 12:6-8). உங்கள் தாலந்துகளைப் புதைத்து வைக்காதீர்கள் (முத்.25:18). தேவன் உங்களுக்கு கொடுத்த வரத்தை அனல்மூட்டி எழுப்பி விடுங்கள் (2தீமோ.1:6). உங்களால் இயன்ற மட்டும் போதகரோடு சேர்ந்து ஊழியம் செய்து, சபை தரிசனத்தை நிறைவேற்றுங்கள். பராமரிப்புக் குழு, ஜெபக்குழுக்களில் இணைந்து செயல்படுங்கள். சபையில் நடைபெறும் பயிற்சி வகுப்புகள், வேதப்பாடங்களில் பங்கு பெற்று உங்கள் திறமைகளை வளர்த்துக் கொள்ளுங்கள். ஒருவன் எனக்கு ஊழியஞ்செய்தால் அவனைப் பிதாவானவர் கனம்பண்ணுவார் என்று இயேசு சொன்னார் (யோவான் 12:26).

6. பணத்தை முதலீடு செய்யுங்கள்

நீங்கள் பங்குபெறும் மற்றும் உங்கள் ஆத்துமாவை போஷிக்கும், உங்களை பராமரிக்கும் ஸ்தல சபையில் உங்கள் முழு தசமபாகத்தையும் செலுத்த வேண்டும் (மல்கியா 3:8-12). உங்கள் முதற்பலன்களை கர்த்தருக்கு கொடுத்து அவரை கனம்பண்ணுங்கள் (நீதி.3:9,10). உற்சாகமாக ஊழியத்தின் தேவைகளுக்கு கொடுங்கள் (2கொரி.9:7). பவுலைப் போல ஆத்துமாக்களுக்காக செலவுபண்ணவும்

செலவுபண்ணப்படவும் விரும்புங்கள் (2கொரி.12:15). இயேசு, “நீங்கள் மாளும்போது உங்களை நித்தியமான வீடுகளிலே ஏற்றுக்கொள்வாருண்டாகும்படி, அநீதியான உலகப்பொருளால் உங்களுக்குச் சிநேகிதரைச் சம்பாதிப்புகள்” என்று கூறினார் (லூக்கா 16:9). சிறுக விதைக்கிறவன் சிறுக அறுப்பான்; பெருக விதைக்கிறவன் பெருக அறுப்பான் என்று வேதம் கூறுகிறது (2கொரி. 9:6).

7. ஆத்தம ஆதாயம் பண்ணுங்கள்

நீங்கள் பூமிக்கு உப்பாகவும், உலகத்திற்கு வெளிச்சமாகவும் இருக்கிறீர்கள் (முத்தேயு 5:13,14). நாம் இருக்கும் இடங்களில் தேவனுக்கு சாட்சியாக வாழ்ந்து, சுவிசேஷம் கூறி, ஆத்தமமாக்களை ஆதாயம் செய்ய வேண்டும். இயேசுவின் பிரதான கட்டளையை (முத்தேயு 28:18-20) நிறைவேற்ற பிரயாசப்படாத எந்த கிறிஸ்தவனும் கிறிஸ்துவின் ஜீவன் இல்லாதவன். ஆத்தம ஆதாயம் செய்யாதவன் எளிதாக பின்வாங்கி போவான். உங்கள் உற்றார், உறவினர்கள், உடன் வேலையாட்களை நண்பர்களாக்கி, அவர்களின் இரட்சிப்பிற்காக ஜெபித்து, ஆதாயம் செய்து, சபைக்கு அழைத்துச் செல்லுங்கள். சுவிசேஷகனுடைய வேலையை தொடர்ந்து செய்யுங்கள் (2தீமோ.4:5; மாற்கு 16:15). வருடத்தில் இரண்டு பேரையாவது இலக்கு வைத்து, இரட்சிப்புக்குள் நடத்தி, ஞானஸ்நானம் பெற செய்து, சீவராக்க தீர்மானியுங்கள்!

மேற்கூறிய இந்த ஏழு காரியத்தையும் நீங்கள் செய்ய தீர்மானிக்கும்போது திருச்சபையின் தூண்களாக நீங்கள் மாற முடியும். மேலும் இவற்றை செய்யும்போது திருச்சபை வேகமாக வளரும், மகிழ்ச்சியும் வல்லமையும் சபையில் காணப்படும், தேவ ராஜ்யம் கட்டப்படும்! கர்த்தர் உங்களை ஆசீர்வதிப்பாராக.

Rev. Dr. ஜெரி டேனியல்

(ஆசிரியர், பரிபூரண ஜீவன்)

மண்டல தலைமைப் போதகர், திருச்சி தெற்கு மண்டலம்.

தாங்கள் பரிபூரண ஜீவன் பத்திரிக்கை மூலமாக ஆசீர்வதிக்கப்பட்டிருந்தால் உங்கள் சாட்சிகளை வாடல் அப் மூலமாகவோ, தயால் மூலமாகவோ தெரிவிக்கலாம். மேலும் ஆவிக்குரிய ஜீவியத்திற்கு பயனுள்ள செய்திகள், நுணுக்கங்கள் ஆகியவற்றையும் அனுப்பலாம்.

நீங்கள் அனுப்ப வேண்டிய முகவரி

Rev. JERRY DANIEL

303, C Block, Roshan Residency,
6, VOC Road, Cantonment, TRICHY-620 001
Cell : 94434 15484

ஜெபியுங்கள் ! தாங்குங்கள் !!

பரிபூரண ஜீவன் பத்திரிக்கை ஊழியத்தின் மூலம் நீங்கள் ஆசீர்வதிக்கப்பட்டிருப்பீர்கள், எனவே உங்கள் சாட்சிகளை எழுதி அனுப்புங்கள். பத்திரிக்கை ஊழியத்தின் தேவையை சந்திக்க ஒரு வெளியீட்டிற்கு ஆகும் செலவு ரூ. 1,25,000. உதாரத்துவமாய் கொடுத்து உதவுங்கள் அல்லது உங்களால் இயன்ற அளவு கொடுத்து பத்திரிக்கை ஊழியத்தை தாங்குங்கள். இவை எல்லாவற்றிற்கும் மேலாக தொடர்ந்து இந்த ஊழியத்திற்காக ஜெபியுங்கள் நன்றி.